

بسم الله الرحمن الرحيم

ششمی علوم القرآن، علیٰ اُرثہ، ۲۷، جنوری - جون ۲۰۱۲ء

اداریہ

قرآن کا تصورِ احسان

ظفر الاسلام اصلاحی

الله رب العزت کے فضل و کرم کی انہیں نہیں، بندوں پر اللہ کے احسانات حد و شمار سے باہر ہیں۔ صبح سے شام تک انسان اس کی عطا کردہ نعمتوں سے فائدہ اٹھاتا رہتا ہے۔ زندگی کا کوئی لمحہ اس کی رحمت سے فیض یابی کے بغیر نہیں گذرتا، قرآن کریم میں اللہ رب العزت نے اپنے احسانات و انعامات بار بار یاد دلائے ہیں۔ اس سے ایک مقصد تو یہ ہے کہ بندہ انھیں یاد کر کے شکر کے جذبہ سے لبریز ہو جائے، دوسرا ہے اس کے اندر یہ احساس بیدار ہو جائے کہ جس طرح اللہ تعالیٰ نے اس پر بے شمار انعامات فرمائے ہیں اور ہر لمحہ وہ ان سے فائدہ اٹھاتا رہتا ہے اس کا تقاضا یہ ہے کہ وہ بھی اپنے جیسے انسانوں کے ساتھ احسان کا معاملہ کرے، ان کے ساتھ نرمی، ہمدردی اور نیک برتاؤ سے پیش آئے اور حسب استطاعت انھیں مالی تعاون بھی دے۔ قرآن کریم کی اس آیت سے یہی سبق ملتا ہے، ارشادِ ربانی ہے:

وَأَخْسِنْ كَمَا أَخْسَنَ اللَّهُ إِلَيْكَ
اور احسان کرو [لوگوں کے ساتھ] جیسا کہ
اللَّهُ نَهْنَهَ تَبَرِّعَ ساتھ احسان کیا ہے۔
(القصص ۲۸، ۲۷)

قرآن کریم میں لفظ احسان اور اس کے مشتقات متعدد آیات میں استعمال ہوئے ہیں۔ ان کے محل استعمال پر غور کرنے سے اس کے جو چند معانی سامنے آتے ہیں وہ یہ ہیں:

- (۱) اللہ رب العزت کے سامنے سرتسلیم خم کر دینا۔
- (۲) عمل صالح خالص اللہ کی رضا کے لیے انجام دینا یا عبادات و دوسرے معاملات میں خلوص نیت سے کام لینا۔
- (۳) کسی کام کو خوش اسلوبی یا اچھے طریقہ سے انجام دینا۔
- (۴) لوگوں کے ساتھ نیک برتاؤ اور خوش خلقی کا مظاہرہ کرنا۔
- (۵) ضرورت مندوں کی حاجت روائی کرنا۔

ذیل میں اسی سیاق میں متعلقہ آیات کی تشریح و ترجیحانی مقصود ہے۔

انسان کے اللہ کے بندہ ہونے کا تقاضا یہ ہے کہ وہ اس کی مرضی کے سامنے اپنے آپ کو ڈال دے، اس کی اطاعت و فرماں برداری میں اپنا سرتسلیم خم کر دے اور اس کی عبادت و بندگی کو اپنا فریضہ سمجھے، اس کی ایک بہترین مثال حضرت ابراہیم علیہ السلام کے اسوہ میں ملتی ہے۔ خواب میں اشارہ کے مطابق جب حضرت ابراہیم علیہ السلام اللہ کی رضا کی خاطر اپنے محبوب فرزند کو قربان کرنے کے لیے تیار ہو گئے اور اسے عملی جامہ پہنانا چاہا تو اللہ نے فرمایا:

فَدَعَهُ اللَّهُ يَا إِنَّا كَذَلِكَ نَجِزِي
الْمُحْسِنِينَ. (الاصفات ۳۷/۱۰۵)

تو نے خواب جو کر دکھایا ہم نیکی کرنے والوں کو ایسی جزا دیتے ہیں۔

یعنی تو نے میری مرضی کے سامنے سرتسلیم خم کر دیا اور اطاعت و فرماں برداری کا مثالی نمونہ پیش کر دیا تو اب میرے محسن بندوں میں سے ہو گیا اور ہم محسنین کو ایسا ہی اجر عطا کرتے ہیں۔ اللہ تعالیٰ نے حضرت ابراہیم علیہ السلام کو جس بلند مقام سے مشرف فرمایا وہ بخوبی معروف ہے۔ وہ خلیل اللہ کے لقب سے نوازے گئے۔ بیٹے کی قربانی کے لیے وہ جس طرح بلا چوں چرا تیار ہو گئے اللہ نے اس واقعہ کو رحمتی دنیا تک کے لیے ایک عظیم الشان یادگار قرار دے دیا اور ہر سال جو کے موقع پر قربانی کو مشروع قرار دے کر اسے ایک مستقل سنت ابراہیم کا شرف عطا کیا اور سب سے اہم بات یہ کہ سب سے بڑی آزمائش میں کامیابی پر اپنی محبوبیت کے مقام سے سرفراز فرمایا۔ گویا اللہ کی خوشنودی کے

لیے اپنی قیمتی سے قیمتی چیز کو قربان کر دینے کو تیار ہو جانا احسان کی مثالی تعبیر ہے جو اللہ کی نگاہ میں انتہائی پسندیدہ ہے۔

اللہ کی عبادت، بندگی و اطاعت کا اصل مقصد اسی وقت حاصل ہو گا جب بندہ کی نیت خالص ہو، اس میں ریا و نمود کا شاہد نہ ہو، صرف اللہ کی رضا مقصود ہو، احسان میں یہ کیفیت بھی شامل ہے۔ قرآن میں جن لوگوں کے لیے ”محسن“ یا ”محسین“ کا لفظ استعمال ہوا ہے اس سے مراد وہ لوگ ہیں جو اپنی مرضی کو اللہ کے تابع بنانے والے ہیں اور عبادت یا نیک عمل خالصہ اللہ کے لیے کرنے والے ہیں، اللہ رب العزت کا ارشاد ہے:

بَلِّيْ مَنْ أَشْلَمَ وَجْهَهُ لِلَّهِ وَهُوَ مُحْسِنٌ
فَلَئِلَّهِ أَجْرُهُ عِذْرَبَهُ وَلَا خَوْفٌ عَلَيْهِمْ
وَلَا هُمْ يَحْزَنُونَ۔ (آل بقری ۲/۱۱۲)

حق یہ ہے کہ جو بھی اپنی ہستی اللہ کی اطاعت میں سونپ دے اور وہ اس کے لیے اچھی طرح عمل کرنے والا ہو اس کے لیے اپنے رب کے پاس اجر ہے ان کے لیے نہ تو خوف ہے اور نہ رنج۔

قرآن نے اسی طرز عمل کو بہترین دین قرار دیا ہے اور اسی کو ملت ابراہیم کی پیروی سے موسوم کیا ہے اللہ تعالیٰ فرماتا ہے:

وَمَنْ أَخْسَنَ دِينًا مَمَنْ أَسْلَمَ وَجْهَهُ
لِلَّهِ وَهُوَ مُحْسِنٌ وَاتَّبَعَ مِلَّةَ إِبْرَاهِيمَ
حَنِيفًا وَأَتَّخَذَ اللَّهَ إِبْرَاهِيمَ حَلِيلًا۔
(آل اسراء ۲/۱۲۵)

اور اس شخص سے بڑھ کر کس کا طریقہ زندگی ہو سکتا ہے جس نے اللہ کے آگے سرتسلیم ختم کر دیا اور نیک روشن اختیار کی اور یکسو ہو کر ابراہیم کے طریقہ کی طریقہ کی پیروی کی اس ابراہیم کے طریقہ کی جسے اللہ نے اپنا دوست بنالیا تھا۔

اس سے معلوم ہوا کہ اللہ کے سامنے سپردگی اور اس کی اطاعت کافی نہیں ہے جب تک اس میں احسان کا پہلو نہ ہو یعنی وہ اچھے طریقہ سے اور خالصتاً اللہ کے لیے نہ کی گئی ہو۔ واقعہ یہ ہے کہ جس نے ظاہری و باطنی دونوں طور پر یہ خصوصیات پیدا کر لیں اسے ایک ایسا مضبوط سہارا مل گیا جوٹوئے والا نہیں ہے، اس میں کسی شبہ کی گنجائش نہیں کہ یہ سہارا اللہ کا سہارا ہے جس کے بارے میں قرآن کے الفاظ یہ ہیں:

فَاغْلَمُوا أَنَّ اللَّهَ مَوْلَانُكُمْ نَعْمَ الْمَوْلَى
وَنَعْمَ النَّصِيرُ۔ (الأنفال ۲۰۸)

جان لوک اللہ تھمارا سرپرست ہے اور وہ
بہترین حامی اور مدگار ہے۔

گویا صفت احسان کی ایک تاثیر یہ ہے کہ بندہ کا اللہ سے تعلق مضبوط ہوتا ہے،
اسے نصرت خداوندی نصیب ہوتی ہے اور اس کا آخری انعام بہتر سے بہتر ہوتا ہے۔ اللہ
تعالیٰ فرماتا ہے:

اور جو شخص اپنے آپ کو اللہ کے حوالہ
کر دے اور وہ احسان سے کام لینے والا ہو
اس نے فی الواقع ایک بھروسہ کے قابل
سہارا تھام لیا اور سارے معاملات کا
آخری فیصلہ اللہ ہی کے ہاتھ میں ہے۔

وَمَن يُسْلِمْ وَجْهَهُ إِلَى اللَّهِ وَهُوَ
مُحْسِنٌ فَقَدِ اسْتَمْسَكَ بِالْعُرْوَةِ
الْوُثْقَى وَإِلَى اللَّهِ عَاقِبَةُ الْأُمُورِ۔
(لقمان ۲۶/۳۱)

رہی یہ حقیقت کہ احسان سے عبادت میں اخلاص اور عمل میں للہیت مطلوب
ہے حدیث جبریل سے اس کی مزید وضاحت ہوتی ہے۔ اس میں یہ بیان کیا گیا ہے کہ
آپ ﷺ سے سوال کیا گیا احسان کیا ہے تو آپ ﷺ نے فرمایا کہ اللہ کی عبادت و بندگی
تم اس طرح کرو کہ گویا تم اس کو دیکھ رہے ہو، گرچہ تم اس کو نہیں دیکھتے ہو پر وہ تم کو دیکھتا
ہے، اس احسان کے پیدا ہونے کا لازمی نتیجہ خشوع و خضوع اور اخلاص ہے۔ عام طور پر یہ
سمجا جاتا ہے کہ حدیث جبریل میں احسان کی جو تعریف کی گئی ہے وہ نماز کے ساتھ مخصوص
ہے اس کی روشنی میں اس سے یہ مراد لیا جاتا ہے کہ نماز کی مقبولیت اور اس پر اجر عظیم کا
ستحق ہونے کے لیے خشوع و خضوع اور اخلاص ضروری ہے، لیکن حقیقت یہ ہے کہ اس
کیفیت کو صرف نماز کے ساتھ مخصوص کرنا صحیح نہیں ہے بلکہ جملہ عبادات اور اعمال صالح
میں یہی کیفیت مطلوب ہے، اس لیے کہ خلوص نیت ہی پر ہر عمل کی مقبولیت منحصر ہے۔
عبادات یا نیک عمل کی بجا آوری کے وقت یہ احسان بندہ مونمن کا خاصہ ہے کہ اللہ تعالیٰ
ہر جگہ وہ وقت حاضر و ناظر ہے اور وہ اس کی ہر حرکت و عمل کو دیکھ رہا ہے، یہی احسان
عبادات یا بندگی بجالانے میں خشوع و خضوع کی ایک خاص کیفیت پیدا کرتا ہے جو اسے

اخلاص کے سانچے میں ڈھال دیتا ہے، حدیث جریل کی تشریح و توضیح کرتے ہوئے مولانا محمد منظور نعمانی نے بجا تبصرہ فرمایا ہے کہ اس میں احسان کی جو تعریف بیان کی گئی ہے اسے نماز کے ساتھ مخصوص کرنے کی کوئی وجہ نہیں ہے بلکہ اس کا تعلق ہر عبادت کی بجا آوری و ہر حکم الہی کی تعمیل سے ہے، خود ان کے اپنے الفاظ میں:

”حدیث میں تو ”تعبد“ کا لفظ ہے جس کے معنی مطلق عبادت اور بندگی کے ہیں، البذا نماز کے ساتھ آنحضرت ﷺ کے اس ارشاد کو مخصوص کرنے کی کوئی وجہ نہیں ہے بلکہ اسی حدیث کی ایک اور روایت میں بجاۓ ”تعبد“ کے ”تخشی“ کا لفظ آیا ہے یعنی (الاحسان) ان تخشی اللہ کا نک تراہ۔ جس کا ترجمہ یہ ہو گا کہ احسان یہ ہے کہ تم خدا سے اس طرح ڈر کر گویا اس کو دیکھ رہے ہو اور اسی واقعہ کی روایت میں ایک موقع پر یہ الفاظ بھی آئے ہیں: الاحسان ان تعامل لله کا نک تراہ جس کا ترجمہ ہو گا کہ احسان اس کا نام ہے کہ تم ہر کام اللہ کے لیے اس طرح کرو کہ گویا تم اس کو دیکھ رہے ہو۔ ان دونوں روایتوں سے یہ بات اور واضح ہو جاتی ہے کہ احسان کا تعلق صرف نماز ہی سے نہیں بلکہ انسان کی پوری زندگی سے ہے اور اس کی حقیقت یہ ہے کہ اللہ کی ہر عبادت و بندگی اور اس کے ہر حکم کی اطاعت و فرمان برداری اس طرح کی جائے اور اس کے مواخذہ سے اس طرح ڈرا جائے کہ گویا وہ ہمارے سامنے ہے اور وہ ہماری ہر حرکت و سکون کو دیکھ رہا ہے۔ (محمد منظور نعمانی،

معارف الحدیث، کتب خانہ الفرقان، لکھنؤ، ۱۹۵۳ء، ۲۹/۱)

عبادت، بندگی و عمل صالح کو خالص اللہ کی رضا کے واسطے انجام دینا احسان کا ایک اعلیٰ مفہوم ہے جو قرآن و حدیث دونوں سے ثابت ہوتا ہے۔ قرآن کی بعض آیات سے اس کا دوسرا معنی جو متریخ ہوتا ہے وہ ہے کہ کام کو خوش اسلوبی سے انجام دینا یا بخشن و خوبی اسے پایہ تکمیل تک پہنچانا۔ دراصل یہ مفہوم بھی احسان کے اصل معنی میں شامل ہے

اس لیے کہ عبادت کو بجالانے کا لازمی تقاضا ہی یہ ہے کہ اسے اللہ کے لیے خالص کیا جائے۔ قرآن کریم میں انفاق فی سبیل اللہ یا نیک کام کے لیے مال خرچ کرنے کی تاکید ملتی ہے۔ ایک آیت میں انفاق کی تاکید کے بعد اللہ رب العزت کا ارشاد ہے:

وَأَخْسِنُوا إِنَّ اللَّهَ يُحِبُّ الْمُحْسِنِينَ۔ اور [انفاق میں] احسان سے کام لو بے شک اللہ خوبی کے ساتھ کام کرنے والوں کو پسند کرتا ہے۔

(ابقرہ ۱۹۵/۲)

اس ہدایت سے مقصود یہ ہے کہ خوش دلی کے ساتھ مال خرچ کیا جائے، کسی کو مال دے کر احسان نہ بتایا جائے اور نیک کام کے لیے جو کچھ بھی مال خرچ کیا جائے اس سے اصلاح رضاۓ الہی مقصود ہو۔

قصاص کے اصول و ضوابط بیان کرتے ہوئے قرآن میں یہ واضح کیا گیا ہے کہ اگر مقتول کے بھائی (یعنی ورثہ) قصاص معاف کر دیں اور خون بہا پر راضی ہو جائیں تو قاتل و ان کے اہل خاندان کے ذمہ یہ فرض ہے کہ وہ معروف طریقہ سے یادستور کے مطابق اس کام کو انجام دیں اور بطریق احسن خون بہا ادا کرویں، اس قانون کو ذکر کرتے ہوئے بھی قرآن نے ”احسان“ کے ساتھ ادا یگلی کا ذکر کیا ہے، ارشاد الہی ہے:

فَمَنْ غَفَلَ لَهُ مِنْ أَخِيهِ شَيْءٌ فَاتَّبَاعَ
ہاں اگر قاتل کو اس کا بھائی معاف کر دے تو
وَسْتُورُكَ مطابق خون بہا کا تصفیہ ہونا چاہیے
ذلِكَ تَحْفِيفٌ مِنْ رَبِّكُمْ وَرَحْمَةً۔
اور خوش اسلوبی کے ساتھ اس کی ادا یگلی ہونی
چاہیے، تمہارے رب کی طرف سے یہ ایک
(ابقرہ ۱۷۸/۲)

یعنی دیت کی ادا یگلی احسان مندی و شکرگزاری کے جذبہ کے ساتھ ہونی چاہیے، نقد یا حسن و مال کی صورت میں جو مقرر ہوئی ہے بلا کم و کاست اس کی ادا یگلی کی جائے اور ادا یگلی میں نال مٹول سے نہ کام لیا جائے۔ مولانا امین احسن اصلاحی نے آیت دیت کی تحریک کرتے ہوئے احسان کے ساتھ ادا یگلی کا یہی مفہوم بیان کیا ہے (امین احسن

اصلاحی، تدبیر قرآن، تاج کمپنی، دہلی، ۱۹۸۹ء، ۱/۳۳۲)۔ اس آیت کا آخری حصہ برا معمنی خیز ہے یعنی اس بات پر زور دینا مقصود ہے کہ دیت کا قانون اللہ تعالیٰ کی جانب سے ایک مخصوص رعایت و مہربانی ہے قاتل و اس کے ورش کے لیے، لہذا اس کی قدر کرنی چاہیے اور انتہائی خوش اسلوبی سے اس معاملہ کو انعام دیا جا ہے۔

اسی طرح قرآن نے طلاق کے سلسلہ میں یہ اصولی ہدایت دی ہے کہ شوہرو یوی میں نباه نہ ہونے کی صورت میں طلاق وقفہ وقفہ سے دوبار دی جائے تاکہ سوچنے و سمجھنے اور اس ناپسندیدہ عمل پر نظر ثانی اور رجوع کی گنجائش باقی رہے۔ دوسری بار طلاق کے بعد قرآن کی خاص تعلیم یہ ہے کہ اگر رجوع کرنے کے لیے ذہن تیار ہو گیا ہے تو دستور اور شرعی ضابطہ کے مطابق شوہر یوی کو اپنے نکاح میں باقی رکھے اور شریفانہ و مہذب انداز میں اس سے یوی کی حیثیت سے تعلقات قائم رکھے، مقصود یہ کہ مراجعت سے مقصود اس کو دکھ پہنچانا اور تکلیف دینا نہ ہو اور اگر یہ فیصلہ کر لیا ہے کہ طلاق سے رجوع نہیں کرنا ہے بلکہ جدائی اختیار کرنا ہے تو قرآن نے شوہر کو یہ ہدایت دی ہے کہ اس معاملہ میں احسان سے کام لیا جائے، ارشاد ربانی ہے:

الطلاق مَرْتَأَنِ فِيمَاكُ بِمَغْرُوفٍ
طلاق دوبار ہے پھر یا تو دستور کے مطابق
عورت کو روک لیا جائے یا بھلے طریقہ سے
اس کو رخصت کر دیا جائے۔

یعنی خصتی خوش اسلوبی سے ہو اور جدائی کی راہ اختیار کرنے کے باوجود شوہر کو چاہیے کہ وہ اس موقع پر حسن سلوک اور اعلیٰ ظرفی کا مظاہرہ کرے۔ ایک طویل عرصہ تک اس کے ساتھ ازدواجی زندگی گزارنے اور مہربانی کے روابط قائم رکھنے کا تقاضا یہ ہے کہ خصتی کے وقت اسے عطا یا تحائف سے نوازا جائے اور انتہائی خوشنگوار ماحول میں اسے رخصت کیا جائے۔

مذکورہ آیات سے یہ حقیقت واضح ہوتی ہے کہ قرآن کریم کی اصطلاح میں احسان کا ایک مفہوم یہ بھی ہے کہ معاملات کو خوش اسلوبی سے انعام دیا جائے یا انھیں حسن

و خوبی پا یہ تکمیل تک پہنچایا جائے۔ ظاہر ہے کہ معاملات کا تعلق زندگی کے مختلف پہلوؤں (خانگی، سماجی، معاشی وغیرہ) سے ہوتا ہے۔ قرآن کی نگاہ میں ان تمام امور میں اچھے و بھلے طریقہ سے تصفیہ و تکمیل مطلوب ہے۔

ان سب کے علاوہ قرآن میں لفظ ”احسان“، جس معنی میں سب سے زیادہ استعمال ہوا ہے وہ ہے نیک برداود، خیرخواہی، خوش خلقی، صدر حی، دشمنگیری، اعانت اور لوگوں کے حقوق کی ادائیگی میں ان کے حق سے زیادہ دینا۔ پورا قرآن کریم اور امر و نواہی سے عبارت ہے۔ روزمرہ زندگی سے متعلق جن باتوں کی خاص تاکید کی گئی ہے ان میں احسان بھی شامل ہے، ارشادِ الہی ہے:

إِنَّ اللَّهَ يَأْمُرُ بِالْعَدْلِ وَالْإِحْسَانِ
وَإِيتَاءِ ذِي الْقُرْبَانِ。 (الْحُجَّةٌ ۖ ۹۰)

بے شک اللہ انصاف، احسان اور رشتہ داروں کو دینے کا حکم دیتا ہے۔

اس آیت میں خاص بات یہ ہے کہ انصاف کے ساتھ احسان و صدر حی کا ذکر ہے۔ اس سے یہ نکتہ سامنے آتا ہے کہ انصاف کا لازمی تقاضا ظلم و زیادتی سے احتراز اور نیک برداود ہے۔ سماجی زندگی کی بہتری، باہمی تعلقات کی خوش گواری اور معاشرہ میں امن و امان کے قیام کے لیے ان دونوں خوبیوں (عدل و احسان) کا فروغ پانا اور ان کے تقاضوں کو پورا کرنا ضروری ہے۔ انصاف کے مطالبات میں سے یہ ہے کہ بلا کسی انتیاز امیر و غریب، مسلم و غیر مسلم، اپنے وغیر سب کے ساتھ نیک برداود کیا جائے۔ حسن سلوک کے جہاں بہت سارے مظاہر ہیں ان میں ایک صدر حی بھی ہے۔ یہ بات بخوبی معروف ہے کہ اسلام کی اخلاقی تعلیمات میں رشتہ داروں کے حقوق کی ادائیگی خاص اہمیت رکھتی ہے اور حسن سلوک کے اتحقاق میں ۷ لہ دین کے بعد انہی کا مقام آتا ہے۔ احسان کی مثالی صورت یہ ہے کہ دوسروں کی ضرورت کو اپنی ضرورت پر ترجیح دی جائے اور ان کی حاجت روائی کے لیے اپنے وسائل پوری فراخ دلی کے ساتھ استعمال کیے جائیں، ان کا جو حق عاید ہوتا ہے اس سے زیادہ انھیں دیا جائے۔ اس کا ادنیٰ درجہ یہ ہے کہ لوگوں کو دل آزاری اور ایذا رسانی سے محفوظ رکھا جائے۔ اس کی ایک بہترین ترجمانی ایک حدیث سے ملتی ہے

جس کا مفہوم یہ ہے کہ حضرت ابو ہریرہؓ سے روایت ہے کہ نبی کریم ﷺ نے فرمایا کہ ہر مسلمان پر صدقہ کرنا واجب ہے، دریافت کیا گیا کہ اگر اس کے پاس صدقہ کے لیے کچھ نہ ہو تو آپ ﷺ نے فرمایا کہ کام کرے۔ اپنے کو فتح پہنچائے اور اسی کمائی سے صدقہ بھی کرے، معلوم کیا کہ اگر اس کی بھی طاقت نہ ہو تو آپ ﷺ نے فرمایا کہ کسی پریشان حال حاجت مند کی مدد کرے۔ پوچھا گیا اگر وہ یہ بھی نہ کر سکے تو آپ ﷺ نے فرمایا کہ اچھی باتوں کا حکم دے۔ دریافت کیا کہ اگر اس سے یہ بھی نہ ہو سکے تو آپ ﷺ نے فرمایا کہ برائی سے بچا رہے (یعنی دوسروں کو نقصان پہنچانے سے باز رہے) یہ بھی صدقہ ہے۔

(امام بخاری، الادب المفرد، المطبعة السفية، القاهره، ۱۳۷۸ھ، ۳۱۶-۳۰۵-۳۰۲)

گرچہ اس حدیث میں برائی یا دل آزاری سے باز رہنے کو صدقہ کہا گیا ہے اور اس کے لیے احسان کا لفظ استعمال نہیں ہوا ہے لیکن یہاں یہ ملاحظہ ہے کہ صدقہ و خیرات بھی احسان یا نیکوکاری کی ایک معروف شکل ہے۔

یہ ایک حقیقت ہے کہ قرآن کریم میں احسان یا اچھے سلوک کی سب سے زیادہ تاکید والدین کے ضمن میں ملتی ہے۔ جو پوچھیے تو انسانوں میں سب سے بڑا حق والدین کا ہے اس لیے کہ انہی کے احسانات سب سے زیادہ ہوتے ہیں۔ ان کے مقام و مرتبہ کی عظمت اور ان کے حقوق کی اہمیت کا اندازہ اس سے لگایا جاسکتا ہے کہ قرآن مجید میں مختلف مقامات پر اللہ تعالیٰ نے اپنی عبادت و بنیگی کے حکم کے فوراً بعد والدین کے ساتھ احسان کا معاملہ کرنے کی تاکید کی ہے اور ایک دو نہیں بلکہ متعدد آیات میں ان کے ساتھ نیک سلوک کی تاکید دی ہے۔ ارشادِ الہی ہے:

وَأَعْبُدُوا اللَّهَ وَلَا تَشْرِكُوا بِهِ شَيْئًا
وَبِالْوَالِدَيْنِ إِحْسَانًا۔ (النساء ۳۶/۲)

اور اللہ کی عبادت کرو، اس کے ساتھ کسی کو شریک نہ پڑھاوا اور والدین کے ساتھ نیک سلوک کرو۔

اسی طرح ایک دوسری جگہ اللہ تعالیٰ فرماتا ہے:

وَوَصَّيْنَا الْإِنْسَانَ بِوَالِدَيْهِ إِحْسَانًا۔
(الاحقاف ۱۵/۲۶)

اور ہم نے انسانوں کو والدین کے ساتھ بھائی کرنے کی تاکید کی ہے۔

اس سلسلہ میں سورہ بنی اسرائیل کی وہ آیات (۲۳-۲۴) اس لحاظ سے بڑی اہم ہیں جن میں نہ صرف یہ کہ والدین کے ساتھ حسن سلوک کی ہدایت ملتی ہے بلکہ یہ بھی واضح کیا گیا ہے کہ والدین کے ساتھ حسن سلوک کے کیا تقاضے ہیں۔ اللہ رب العزت کا ارشاد ہے:

اور تیرے رب نے یہ فیصلہ کر دیا ہے کہ صرف اللہ کی عبادت کرو اور والدین کے ساتھ بھلائی کرو، اگر ان میں سے ایک یا دونوں تمہارے سامنے بڑھاپے کو چنچ جائیں تو تم انھیں اف تک نہ کہو اور نہ انھیں جھزو کو، اور ان سے نرمی سے بات کہو، ان کے سامنے عاجزی واکساری سے جھکر ہو محبت کا مظاہرہ کرتے ہوئے اور دعا کرو کہ اے پروردگار ان دونوں کے ساتھ رحم کا معاملہ فرما جس طرح بچپن میں انہوں نے [محبت و شفقت سے] میری پرورش فرمائی تھی۔

وَقَضَى رَبُّكَ أَلَا تَعْبُدُوا إِلَّا إِيَّاهُ
وَإِلَّا لِلَّذِينَ إِحْسَانًا إِمَّا يَتَلَفَّعُ
عِنْدَكَ الْكَبِيرُ أَخْدُهُمَا أَوْ كِلَّاهُمَا
فَلَا تَقْرُبْ لَهُمَا أَنْتَ وَلَا تَنْهَرْهُمَا وَقُلْ
لَهُمَا قَوْلًا كَرِيمًا. وَأَخْفِضْ لَهُمَا
جَنَاحَ الْذَلْلِ مِنَ الرَّحْمَةِ وَقُلْ رَبْ
أَرْحَمْهُمَا كَمَا رَبَّيْانِي صَغِيرًا.

(بنی اسرائیل ۲۳-۲۴)

ان آیات سے والدین کے سلسلہ میں جو ہدایات ملتی ہیں وہ یہ ہیں:

- ۱ ان کے ساتھ حسن سلوک کا مظاہرہ کیا جائے۔
- ۲ ان کے ساتھ نرمی سے بات کی جائے، یعنی ان سے گفتگو میں شریفانہ انداز اختیار کیا جائے، بخت لہجے سے پرہیز کیا جائے۔
- ۳ ان کی کوئی بات ناگوار گذرے تو انہیں اف تک نہ کہا جائے یعنی ان سے ذرا بھی ناگواری کا اظہار نہ کیا جائے۔
- ۴ کسی بھی حالت میں ان کو جھزو کیا ڈانٹا نہ کیا جائے۔
- ۵ ان کے سامنے عاجزی واکساری ظاہر کی جائے یعنی ان کے تین اطاعت و خدمت کا رویہ اختیار کیا جائے۔

-۶ انہوں نے جو شفقتیں کی ہیں اور پرورش و پرداخت میں جو زحمتیں اٹھائی ہیں انہیں یاد کر کے اللہ سے یہ دعا کی جائے کہ اللہ ان کے ساتھ رحم و کرم کا معاملہ فرمائے۔ ہم سب اس سے بخوبی واقف ہیں کہ اللہ رب العزت کے احسانات بے شمار ہیں، قرآن کریم کی یہ تعلیم ہے کہ کوئی لمحہ بھی اس کی شکرگزاری سے خالی نہیں رہنا چاہیے۔ اسی کے ساتھ اولاد پر والدین کے جو احسانات ہیں ان کی قدر دافنی اور حق ادا کرنے کی تعلیم بھی قرآن سے ملتی ہے۔ اس کی اہمیت کا اندازہ اس سے لگایا جاسکتا ہے کہ اللہ رب العزت نے اپنا شکر ادا کرنے کی ہدایت کے فوراً بعد والدین کا شکر ادا کرنے کی تاکید کی ہے۔ ارشادِ ربانی ہے:

أَنِ اشْكُرْ لِي وَلِوَالِّذِي كَ [ہم نے یہ وصیت کی ہے کہ] میرا شکر ادا کرو اور اپنے والدین کے شکرگزار ہو۔ (تہذیب ۳۱/۱۲)

قرآن کریم کی نگاہ میں (جیسا کہ اوپر بھی اشارہ کیا گیا) والدین کے بعد حسن سلوک کے سب سے زیادہ مستحق رشتہ دار ہوتے ہیں اور یہ حقیقت ہے کہ محبت و شفقت اور اعانت و ہمدردی میں اعززہ و اقارب ہی پیش پیش رہتے ہیں۔ ہر شخص کو قدم پران کی حمایت حاصل رہتی ہے اس لیے بجا طور پر والدین کے بعد انہی کا حق ہوتا ہے قرآنی آیات سے یہ حقیقت بخوبی واضح ہوتی ہے۔ اوپر ایک آیت گذر بچکی ہے کہ اللہ تعالیٰ رشتہ داروں کے حقوق ادا کرنے کا حکم دیتا ہے۔ اس آیت میں پہلے عام انداز میں سب کے ساتھ احسان کرنے کا حکم ہے اس میں اقرباء بھی شامل ہیں پھر ان کا انگ سے بھی ذکر ہے اس سے رشتہ داروں کے ساتھ نیک سلوک کی اہمیت کا اندازہ لگایا جاسکتا ہے۔ ایک دوسری آیت میں عام انسانوں سے خطاب کرتے ہوئے اللہ تعالیٰ فرماتا ہے:

وَآتِ ذَا الْقُرْبَى حَقَّهُ. (بی اسرائیل ۲۶) اور قرابت دار کو اس کا حق ادا کرو۔

یہاں حق بڑے وسیع مفہوم میں استعمال ہوا ہے۔ اس کا تعلق مالی امداد سے ہے، نیک برتاؤ و خوش خلقی سے ہے اور ان کے ساتھ تعلقات و معاملات کو خوش اسلوبی سے نہانے سے بھی ہے۔ قرآن میں سو جھ بوجھ رکھنے والوں اور حق کو قبول کرنے والوں کی یہ

صفت بیان کی گئی ہے کہ وہ ان رشتتوں کو جوڑتے ہیں جنہیں اللہ نے جوڑنے کا حکم دیا ہے اور ظاہر ہے کہ رشتتوں کی مضبوطی اسی بات پر مخصر ہے کہ دیانت داری سے ان کا حق ادا کیا جائے۔ ارشادِ ربانی ہے:

وَالَّذِينَ يَصِلُونَ مَا أَمْرَ اللَّهُ بِهِ أَنْ يُوَضِّلَ (الرعد/۱۳)

اور وہ (عقل والے) ان رشتتوں کو جوڑتے ہیں جن کے بارے میں اللہ نے حکم دیا ہے کہ ان کو جوڑا جائے۔

قرآن کریم میں مومنین کی اعلیٰ صفات میں اسے بھی شامل کیا گیا ہے کہ وہ اللہ کی محبت میں اپنے محبوب مال کو اپنے رشتہ داروں پر خرچ کرتے ہیں (بقرہ/۷۷)۔ ایک حدیث کے مطابق رشتہ داروں کی مالی اعانت سے دو ہراثواب ملتا ہے۔ ایک محتاج کی اعانت کا اور دوسرے صدر حجی کا (جامع ترمذی، باب ماجاء فی الصدقة علی ذی القرابة)۔ یہاں یہ بات بھی قابل ذکر ہے کہ سورہ نساء کی ایک آیت میں حسن سلوک کی ہدایت میں والدین و رشتہ داروں کے علاوہ ان لوگوں کا صراحت سے ذکر ہے جن کے ساتھ احسان کا معاملہ کرنا خاص طور پر مطلوب ہے یا جو صنِ سلوک کے زیادہ مستحق ہیں اور یہ ہیں: بیتائی، غرباء، رشتہ دار پڑوی، اجنبی پڑوی، قریبی رفیق، مسافر اور مملوک یا مملوکہ (کنیز یا غلام)۔ ارشادِ الہبی ہے:

وَبِالْأَوَالَّذِينَ إِحْسَانًا وَبِذِي الْقُرْبَى
وَالْيَتَامَى وَالْمَسَاكِينَ وَالْجَارِ ذِي
الْقُرْبَى وَالْجَارِ الْجُنُبِ وَالصَّاحِبِ
بِالْجَنْبِ وَابْنِ السَّبِيلِ وَمَا مَلَكَ
أَيْمَانُكُمْ (النساء/۳۶)

اور ماں باپ کے ساتھ و رشتہ داروں کے ساتھ نیک سلوک کرو، تیہیوں، مسکینوں، رشتہ دار پڑوی، اجنبی پڑوی، قریب کے ساتھی، مسافر اور ان لوگوں کے ساتھ بھی نیک برتاؤ سے پیش آؤ جو تمہارے قبضہ میں ہوں [یعنی لوٹنی اور غلام]۔

اس آیت میں جن لوگوں کے ساتھ خاص لمحے سے نیک برتاؤ کی تاکید کی گئی ہے۔ یا تو وہ لوگ ہیں جن سے نسب یا قرابت کا تعلق ہے یا وہ لوگ ہیں جن کے ساتھ روزمرہ

زندگی میں ساتھ ساتھ رہنا سہنا رہتا ہے یا پھر وہ لوگ ہیں جو غربت یا کمزور حالت کی وجہ سے بہر دی و تعاون کے زیادہ مستحق ہوتے ہیں۔ اوپر کی آیات کی تشریح و ترجمانی سے یہ حقیقت کھل کر سامنے آتی ہے کہ قرآن بالا کسی تفریق سب کے ساتھ احسان کارویہ اپنانے کی تعلیم دیتا ہے لیکن خاندان و معاشرہ کے جوا فراد اس کے لیے خصوصی توجہ کے مستحق ہیں ان کی صراحت بھی کردی ہے تاکہ لوگ اسی کے مطابق قرآنی تعلیمات پر عمل کریں اور احسان کارویہ اپنانے میں پوری سنجیدگی کا ثبوت دیں۔

حسن سلوک سے پیش آنا، نیک برداشت کرنا، خیر کا معاملہ کرنا، بھلا چاہنا، کسی کے کام آنا، اخلاقی و مالی تعاون دینا احسان کی مختلف صورتیں ہیں جن کا ذکر اوپر آچکا ہے۔ اس کے علاوہ بعض اور اعلیٰ صفات اور پسندیدہ اعمال ہیں جن کی تعبیر کے لیے بھی قرآن میں احسان کا لفظ استعمال ہوا ہے، جیسا کہ درج ذیل آیات کی تشریح و ترجمانی سے واضح ہو گا۔

تقویٰ و پر ہیزگاری اختیار کرنے والے، اللہ کے خوف سے برائی و گناہ کے کاموں سے اپنے آپ کو بچانے والے، مشکل سے مشکل حالات میں دین پر مجھے رہنے والے اور آلام و مصائب سے دوچار ہونے پر صبر و ضبط کارویہ اپنانے والے بھی قرآن کی نگاہ میں محسین یا احسان کی روشن پر چلنے والے لوگ ہیں۔ اللہ کے یہاں ایسے لوگوں کا مقام بہت بلند ہے اور وہ اجر عظیم کے حق دار ہیں۔ ارشاد الہی ہے:

إِنَّهُ مَنْ يَعْقِلْ وَيَضْرِبُ فَإِنَّ اللَّهَ لَا يَضْنِعُ
أَجْرُ الْمُحْسِنِينَ (یوسف/۹۰-۹۲)

جو کوئی تقویٰ کی روشن اختیار کرے اور صبر کا رویہ اپنانے [تو وہ جان لے کہ] بلاشبہ اللہ نیکوکاروں کا اجر ضائع نہیں کرتا۔

وَاضْرِبْ فَإِنَّ اللَّهَ لَا يَضْنِعُ أَجْرَ
الْمُحْسِنِينَ (ھود/۱۱۵)

اور صبر کرو بے شک اللہ احسان کرنے والوں کا اجر کبھی ضائع نہیں کرتا۔

پہلی آیت اس پس منظر میں کافی اہمیت رکھتی ہے کہ یوسف علیہ السلام بچپن میں اپنے بھائیوں کے حاسدانا و ظالمانہ سلوک کے شکار ہوئے۔ کنوئیں میں ڈالے گئے، غلامی کی آزمائش سے دوچار ہوئے پھر بیجا الزام پر اسیری کی صعوبتیں برداشت کیں۔ ان تمام

حالات میں انھوں نے صبر کا دامن ہاتھ سے نہ چھوڑا، بہکاوے اور شیطانی فریب کی بدولت لغزش کھانے کے موقع درپیش ہوئے تو انھوں نے نفس امارہ سے مجاہدہ کیا اور پرہیز گاری کا دامن مضبوطی سے تھامے رکھا، ان کی نیک روشنی، دین پر ثابت قدمی اور صبر و استقلال کا صلہ تھا کہ اللہ تعالیٰ نے ان کی حفاظت فرمائی اور انھیں کم تھن آزمائشوں سے نجات عطا کیا یہاں تک کہ وہ مصر کی حکومت میں ایک اہم عہدہ پر فائز ہوئے اور حکومت کے خزانہ کے ذمہ دار بنائے گئے۔ قحط کے زمانہ میں لوگوں کو غلہ کی تقسیم انہی کے ذمہ تھی، جب ان کے برادران بھی محتاج بن کر ان کے سامنے حاضر ہوئے اور ان کے خصوصی تعاون کے طلب گار ہوئے، آخر میں جب انھیں معلوم ہو گیا کہ افسر خزانہ جس کے سامنے وہ حاضر ہیں ان کا وہی ستم رسیدہ بھائی ہیں جسے انھوں نے کنوئیں میں ڈال دیا تھا اور اذیت کی زندگی سے دوچار کر دیا تھا تو اس وقت اللہ رب العالمین نے فرمایا کہ یوسف علیہ السلام کو مختلف قسم کی آزمائش سے نجات کے بعد جو اعزاز و اکرام نصیب ہوا یہ جزا ہے ان کے تقویٰ و صبر یعنی احسان کا رویہ اپنانے کا اور یہ کہ پروردگار عالم ہرگز ہرگز محسین کا اجر ضائع نہیں کرتے۔

اللہ کی راہ میں مجاہدہ کرنا، دین حق کی راہ میں جدو جہد کرنا، حق مخالف قوتوں سے نہ ردا آزمائنا ہونا خواہ وہ اپنا نفس ہو یا شیطان یا انسانوں میں سے حق کا انکار کرنے والے یہ بھی احسان کی روشن اختیار کرنے والوں کا خاصہ ہے یا محسین کے اوصاف میں سے ہے جو لوگ اس وصف کے مالک ہوتے ہیں اللہ ان کے لیے سیدھی راہ پر چلنा آسان بنا دیتا ہے، اپنی رضا کے حصول کے لیے ان کی رہنمائی فرماتا ہے اور انھیں اپنی تائید و نصرت سے سرفراز کرتا ہے۔ اللہ تعالیٰ کا فرمان ہے:

وَالَّذِينَ جَاهَدُوا فِينَا لَهُدِّيْنَاهُمْ سُبْلَنَا
وَإِنَّ اللَّهَ لَمَعَ الْمُحْسِنِينَ.

(اعکبوت ۲۹/۲۹)

اور جو لوگ ہماری خاطر مجاہدہ کریں گے انھیں ہم اپنے راستے دکھائیں گے اور یقیناً اللہ نیکو کاروں کے ہی ساتھ ہے۔

اس سے معلوم ہوا کہ دین کی خاطر جدو جہد کرنا، مخالف قوتوں سے ٹکر لینا اور

دین حق کا بول بالا کرنے کے لیے پوری تگ و دو کرنا بھی احسان ہے، جس سے راہ حق پر چلنا آسان ہو جاتا ہے۔ اسی طرح اللہ کی سرزی میں کوفساد و انتشار سے پاک رکھنا، امن و امان کے قیام کے لیے ہر ممکن کوشش کرنا بھی قرآن کی نگاہ میں احسان ہے اس لیے کہ اس کا تعلق بہر حال لوگوں کی جان و مال کے تحفظ اور انسانی حقوق کی پاسبانی سے ہے۔ ان باتوں پر توجہ دینا اور لوگوں کو چین و سکون دینے کے لیے کوشش کرنا انسان کے خیر و فلاح کی ضمانت دیتا ہے۔ اس کا براہ راست تعلق لوگوں کے ساتھ احسان کرنے سے ہے اور ایسا کرنے والے یقینی طور پر اللہ کے خصوصی فضل و کرم کے مستحق ہوتے ہیں۔ یہ آیت اسی حقیقت کی ترجمان ہے:

وَلَا تُفْسِدُوا فِي الْأَرْضِ بَعْدَ إِصْلَاحِهَا وَإِذْغُوهُ خَرْفًا وَطَمَعاً إِنَّ رَحْمَةَ اللَّهِ قَرِيبٌ مِّنَ الْمُحْسِنِينَ.
(الاعراف ۷۷)

راہ حق کے واضح ہو جانے کے باوجود اس سے انحراف کرنا اور اس راہ کو اختیار کرنے والوں کو اس سے روکنا قرآن کی اصلاح میں بہت بڑا فساد ہے۔ خالق و مالک سے تعلق مضبوط کرنا اور دوسروں کا تعلق بھی اس سے مضبوط ہو جائے اس کے لیے کوشش کرنا یہ سب سے بڑی اصلاح ہے اور یہ احسان کی ایک معروف شکل ہے جو اللہ کی رحمت کو قریب لاتی ہے۔

قرآن کے نقطہ نظر سے احسان یہ بھی ہے کہ دوسروں کی خطاؤں کو معاف کر دیا جائے، ان کی غلطیوں سے چشم پوشی اختیار کی جائے اور ان سے تعلقات میں اعلیٰ ظرفی و کشاور دلی کا مظاہرہ کیا جائے۔ اللہ رب العزت اس نیک روشن اختیار کرنے والوں کو پسند فرماتا ہے اور انھیں دوست رکھتا ہے۔ ارشاد ربانی ہے:

فَاغْفِ غَنِيْمَ وَاصْفَحْ إِنَّ اللَّهَ يُحِبُّ الْمُحْسِنِينَ.
(المائدہ ۱۳۵)

پس انھیں معاف کر دو اور ان کی حرکات سے چشم پوشی کرتے رہو اور اللہ ان لوگوں کو پسند کرتا ہے جو احسان کی روشن اختیار کرتے ہیں۔

خدا ترس مومنین کے امتیازی اوصاف میں یہ بھی بیان کیا گیا ہے:

وَالْكَاظِمِينَ الْغَيْظَ وَالْعَافِينَ عَنِ
اُور جو غصہ کو پی جاتے ہیں اور دوسروں کے
قصور معاف کر دیتے ہیں، ایسے نیک لوگ
النَّاسٌ وَاللَّهُ يُحِبُّ الْمُخْسِنِينَ۔
اللہ کو بہت پسند ہیں۔
(آل عمران ۱۳۷)

حقیقت یہ کہ غصہ کی حالت میں انسان بے قابو ہو جاتا ہے اور انتقامی جذبہ سے مغلوب ہو جاتا ہے تو دوسروں پر زیادتی کر بیٹھتا ہے، انھیں ظلم و ستم کا نشانہ بناتا ہے، یا اس سے ایسی حرکتیں سرزد ہو جاتی ہیں جو جان و مال کے لیے خطرہ اور انسانی حقوق کی پامالی کا باعث بنتی ہیں۔ اسی لیے مذکورہ آیت میں غصہ پی جانے اور معاف کر دینے کو احسان سے تعبیر کیا گیا ہے۔ بلاشبہ یہ روشن بہت سے شر سے محفوظ رکھتی ہے، عداؤت و انتقام کے جذبات کو دباتی ہے اور بہتر و خوش گوار تعلقات کے لیے راہ ہموار کرتی ہے۔ یہی وجہ ہے کہ احسان کی ادا اللہ کو بہت پسند آتی ہے اور محسین کو اللہ کے محبوب بندے ہونے کا بلند مقام نصیب ہوتا ہے۔

مذکورہ مباحثت سے اللہ کے بندوں یا انسانوں کی نسبت سے احسان کا جو سب سے اہم پہلو سامنے آتا ہے وہ یہ کہ ایسا کام کرنا جو دوسروں کے لیے نفع بخش ہو یا جس میں خیر کا پہلو ہو احادیث سے بھی اس نوع کے عمل کی بڑی ترغیب ملتی ہے۔ یہ حدیث بہت مشہور ہے: خیر الناس انفعهم للناس (تم میں بہتر و شخص ہے جو دوسروں کو سب سے زیادہ نفع پہنچانے والا ہو)۔ اس طرح ایک دوسری حدیث میں بیان کیا گیا ہے کہ نیکی کے کسی کام کو حقیر نہ سمجھو، اپنے بھائی سے مسکراتے ہوئے چہرہ سے مل لو یہ بھی نیکی ہے (صحیح مسلم، کتاب البر والصلة والادب، باب استحباب طلاقة الوجه عند اللقاء) احسان کی اہمیت اور اس کی قدر و قیمت اس سے بھی واضح ہوتی ہے کہ جو لوگ اس صفت سے متصف ہوتے ہیں وہ اللہ رب العزت کی نگاہ میں بہت بلند مقام رکھتے ہیں۔ قرآن کی متعدد آیات میں یہ بیان کیا گیا ہے کہ اللہ تعالیٰ ان کے ساتھ خصوصی فضل و کرم کا معاملہ فرمائے گا، انھیں طرح طرح کے انعام و اکرام سے سرفراز کرے گا اور آخر دن

زندگی میں انہیں لازوال نعمتیں نصیب فرمائے گا۔ قرآن مجید کا ایک خاص اسلوب یہ ہے کہ جب کسی چیز کی اہمیت کی طرف ذہن کو متوجہ کرنا ہوتا ہے تو بعین اوقات اسے استفہامیہ انداز میں پیش کرتا ہے اور اس کا جواب مخاطب کے ذہن پر چھوڑ دیتا ہے کہ وہ خود اس پر اپنا ذہن لگائے اور غور و فکر کرے تو اس کا جواب مل جائے گا۔ احسان کی جزا واضح کرنے کے لیے ایک جگہ قرآن نے یہی اسلوب اختیار کیا ہے۔ ارشادِ ربانی ہے:

هُلُّ جَزَاءُ الْإِحْسَانِ إِلَّا الْإِحْسَانُ۔ نیکی کا بدلہ نیکی کے سوا اور کیا ہو سکتا ہے۔

(الرحمٰن / ۵۵)

اس سے مقصود یہ ذہن نشیں کرنا ہے کہ جس شخص نے دنیا میں رہتے ہوئے دینِ حق کا راستہ اختیار کیا۔ اس پر چلتے ہوئے طرح طرح کی آزمائشیں برداشت کیں، اللہ کے مقررہ فرائض کو دیانت داری کے ساتھ پورا کرتا رہا، حقوق اللہ کے ساتھ حقوق العباد کی بھی پاس داری کی، اللہ کی عبادت میں انہاک کے ساتھ لوگوں کے ساتھ نیک برتاؤ، حسن اخلاق، محبت و ہمدردی، فیاضی و سخاوت کا مظاہرہ کیا۔ کیا اللہ رب العزت ان سب اعمال صالح کا بہترین صلنہ عطا فرمائے گا؟ یعنی اس میں کسی شک و شبہ کی گنجائش نہیں کہ پروردگارِ عالم ایسے اصحاب ایمان کو اپنے یہاں اجر عظیم اور ثواب کثیر سے نوازے گا، اس طرح کی آیات سے احسان کی روشن اختیار کرنے والوں کو تسلی واطمینان دلانا مقصود ہے اور دوسروں کو اس راہ میں آگے بڑھنے کی ترغیب دینا بھی مطلوب ہے۔ ذیل کی سطور میں آیات کے حوالہ سے اس کی مزید وضاحت ہو جائے گی کہ اللہ تعالیٰ احسان کی صفت سے متصف ہونے والوں کو اس دنیا میں کیسے کیسے نوازتا ہے اور آخرت میں ان کے ساتھ کس قدر اعزاز و اکرام فرمائے گا۔ ارشادِ خداوندی ہے:

إِنَّ اللَّهَ مَعَ الْمُتَّقِينَ أَتَقْوَا وَاللَّذِينَ هُمْ مُخْسِنُونَ۔ (النحل / ۱۲۸، ۱۲۹)

بے شک اللہ ان لوگوں کے ساتھ ہے جو تقوی سے کام لیتے ہیں اور احسان کا معاملہ کرتے ہیں۔

اس سے بڑھ کر ایک شخص کے لیے خوش نیبی کی بات اور کیا ہو سکتی ہے کہ اللہ کی

تائید و نصرت نصیب ہو، اس پر مزید یہ کہ انھیں دنیا میں ان کے محنا نہ عمل کا ثواب ملے اور آخرت میں بھی وہ بہترین اجر کے متعلق قرار پائیں جیسا کہ اس آیت سے واضح ہوتا ہے:

فَاتَاهُمُ اللَّهُ تَوَابَ الدُّنْيَا وَحُسْنَ
ثَوَابِ الْآخِرَةِ وَاللَّهُ يُحِبُّ
الْمُحْسِنِينَ۔ (آل عمران ۱۳۸/۳)

محنین کے سلسلہ میں یہ بات بھی بڑی اہم ہے کہ اپر کی آیت کے علاوہ متعدد دیگر آیات (البقرہ ۱۹۵/۲، ۹۳، آل عمران ۳۲/۳، المائدہ ۱۳/۵) میں یہ ذکر ہے کہ اللہ تعالیٰ محسین کو دوست رکھتا ہے یعنی وہ اس کے محبوب بندے ہیں، بڑے خوش قسمت ہیں وہ لوگ جو اس مقام پر فائز ہوتے ہیں۔ یہ ایک حقیقت ہے کہ انسان کو اس بات سے کافی خوشی ہوتی ہے کہ اس کی خواہش پوری ہو جائے اور اس کی مراد مل جائے۔ صاحب ایمان کی اخروی زندگی میں اپنی تمنا برآتے ہوئے دیکھیں گے تو اور مسرور ہوں گے۔ احسان کی روشن اختیار کرنے والوں کے بارے میں قرآن کا یہ اعلان ہے کہ انہیں اپنے رب کے بیہاں وہ سب کچھ ملے گا جس کی وہ خواہش کریں گے اور اس کے لیے انھیں ذرا بھی زحمت نہیں اٹھانی پڑے گی۔ اللہ رب العزت کا ارشاد ہے:

لَهُمْ مَا يَشَاءُ وَنَّ عِنْدَ رَبِّهِمْ ذِلِكَ
أَنْهِىْ [متقین کو] اپنے رب کے بیہاں وہ
جَزَاءُ الْمُحْسِنِينَ۔ (ازمر ۳۹/۳۲)

سب کچھ ملے گا جس کی وہ خواہش کریں گے۔ یہ ہے احسان کرنے والوں کی جزا۔

اس آیت سے یہ بھی معلوم ہوا کہ تقویٰ و احسان میں بہت گہر اتعلق ہے احسان دراصل تقویٰ کے ثمرات میں سے ہے۔ تقویٰ نیکی، نیک عمل و نیک برداشت کے لیے بہترین محرك ثابت ہوتا ہے۔ ایک دوسری آیت میں ہے کہ جو کچھ متقویوں کو ان کے رب کی جانب سے مل رہا ہوگا وہ خوش و مطمئن ہو کر اس سے لطف اندوز ہو رہے ہوں گے اور ان سے یہ کہا جائے گا کہ یہ تعمیل انھیں اس وجہ سے نصیب ہو رہی ہیں کہ وہ اس سے پہلے کی زندگی میں احسان کرنے والے تھے۔ ان کی مزید خوشی کے لیے اللہ رب العزت ان سے

یہ فرمائے گا کہ نہایت خوشگواری کے ساتھ ان نعمتوں سے لطف انداز ہو، یہ تمھارے نیک اعمال کا صلہ ہے اور ہم احسان کی روشن اختیار کرنے والوں کو ایسا ہی بدله عنایت کرتے ہیں۔ متعلقہ آیات ملاحظہ ہوں:

بِ شَكِ الْهَلْقَةِ [آخِرَتِ مِنْ] بَاغُونَ
اوْرَجَشُونَ مِنْ ہوں گے، جو کچھ ان کا
ربِّ انصیح دے گا وہ اسے خوش خوشی لے
رہے ہوں گے، وہ اس دن کے آنے سے
پہلے احسان پر عمل کرنے والے تھے۔

بِ شَكِ الْمُتَقِينَ سایے و چشمون اور اپنے
من پسند پھلوں میں ہوں گے۔ کھاؤ پہ
مزے لے کر اپنے ان اعمال کے صلہ میں
جو تم کرتے رہے ہو، ہم احسان کرنے
والوں کو ایسی ہی جزا دیتے ہیں۔

تقویٰ و احسان میں بہت گہرے تعلق پر یہ حقیقت بھی شاہد ہے کہ جو شخص اللہ سے
ڈر کر اپنے کوغلط کاموں و برائیوں سے بچائے گا اور اپنے آپ کو ان کاموں کا خوگر بنائے گا جو
اسے راضی کرنے والے ہوں گے وہ لازمی طور پر احسان کی روشن اختیار کرنے والا ہوگا۔ وہ
ایک جانب اللہ کی عبادت میں مخلص ہوگا۔ دوسری جانب اللہ کے بندوں کے ساتھ نزی،
ہمدردی و خوش خلقی کا مظاہرہ کرے گا۔ مزید برائی متعدد آیات (النساء، ۱۲۸، المائدہ، ۹۳،
اخلاق، ۱۲۸، ۱) میں تقویٰ و احسان یا متقین و محسین کا اس طرح ساتھ ذکر آیا ہے کہ یہ معلوم ہوتا
ہے کہ دونوں لازم و ملزم ہیں، اسی طرح بعض آیات میں صالحین کو بھی محسین کے معنی میں
استعمال کیا گیا ہے۔ ایک جگہ صالحین کا ذکر کرتے ہوئے انھیں یہ خوشخبری سنائی گئی ہے:

خَالِدِينَ فِيهَا وَذِلَّكَ جَزَاءٌ
وَهُنَّ [بِاغَاتٍ] میں ہمیشہ بیش رہے گے اور
یہ جزا ہے احسان کی روشن اختیار کرنے والوں کی۔

الْمُحْسِنِينَ (المائدہ ۸۵/۵)

آخر میں اس حقیقت کی طرف اشارہ ضروری معلوم ہوتا ہے کہ قرآن کریم سے

إِنَّ الْمُتَقِينَ فِي جَنَّتٍ وَغَيْرُونَ.
آخِذِينَ مَا آتَاهُمْ رَزْبُهُمْ إِنَّهُمْ كَانُوا
قَبْلَ ذَلِكَ مُخْسِنِينَ۔ (الذاريات ۱۶/۵۱)

إِنَّ الْمُتَّقِينَ فِي ظَلَالٍ وَغَيْرُونَ.
وَقَوَاكِهَ مَمَّا يَشَهُونَ۔ كُلُّوا وَاشْرُبُوا
هَنِيَّنَا بِمَا كُنْتُمْ تَعْمَلُونَ۔ إِنَّا كَذَلِكَ
نَجِزِيُّ الْمُحْسِنِينَ۔ (المرسلات ۷/۳۳)

بھر پور استفادة کے لیے بھی احسان کی روشن اختیار کرنا ضروری ہے یہ بات خود قرآن سے معلوم ہوتی ہے۔ ارشادِ ربانی ہے:

ا-ل-مِ یہ کتاب حکیم کی آیات ہیں اور
ہدایت و رحمت ہیں احسان کا رویہ اپنانے
والوں کے لیے۔

الْمِ تَلْكَ آيَاتُ الْكِبَابِ الْحَكِيمِ.

هَذَىٰ وَرَحْمَةً لِلْمُحْسِنِينَ۔ (لقمان ۳۲/۳)

اس میں شبہ نہیں کہ یہ کتاب ساری دنیا کے لیے باعثِ رحمت و ذریعہ ہدایت ہے لیکن اس کی ہدایت سے اصلاح وہی لوگ فائدہ اٹھانے والے ہیں اور اس کی رحمت سے صحیح معنوں میں وہی لوگ فیض یاب ہونے والے ہیں جو اس کی تعلیمات پر عمل کرتے ہوئے احسان کا رویہ اپناتے ہیں۔ وہ اللہ سے اپنا تعلق مضبوط کرنے کے لیے کوشش رہتے ہیں اور اللہ کے بندوں کے حقوق کی ادائیگی میں بھی اخلاص و حمیدگی کا ثبوت دیتے ہیں۔

اوپر کے مباحثت سے یہ بات اچھی طرح واضح ہوتی ہے کہ احسان ایک بہت ہی جامع لفظ ہے جو قرآن میں اخلاص، نیکوکاری، پرہیزگاری، خیرخواہی، ہمدردی، حسن اخلاق، مالی اعانت و حمایت مختلف معانی میں استعمال ہوا ہے۔ اسے مختصرًا تعبیر کیا جاسکتا ہے اللہ تعالیٰ کی ملخصانہ بندگی اور حقوق العباد کی دیانت دارانہ ادائیگی سے۔ احسان ایک ایسا وصف ہے جس کے تقاضوں کو پورا کرنا اللہ سے قربت پیدا کرتا ہے تو وسری جانب اللہ کے بندوں سے تعلقات کو خوش گوار بنتا ہے۔ موجودہ دور میں جب کہ ظلم و ستم، قتل و غارت گری، انسانی حقوق کی پامالی کے واقعات بڑھتے جا رہے ہیں، خود غرضی، نفس پرستی، نفرت و عداوت، اختلاف و افتراق جیسے منفی جذبات تیزی سے ابھر رہے ہیں۔ ان حالات میں قرآن کا تصور احسان بڑی اہمیت و معنویت رکھتا ہے۔ یہ کتاب ہدایت و رحمت تمام انسانوں کو یہ دعوت دیتی ہے کہ وہ محبت و ہمدردی، خیرخواہی و نرم روی، خوش گفتاری و بلند کرداری جیسے اوصاف حمیدہ کو اختیار کریں اور احسان کے تقاضوں کو پورا کرتے ہوئے حقوق اللہ و حقوق العباد کی ادائیگی میں اخلاص سے کام لیں۔ اسی پر تعلقات کی بہتری، معاشرتی و معاشی زندگی کی خوش گواری اور دونوں جہاں کی فوز و فلاح منحصر ہے۔ اللہ کرے ہمیں ان باتوں کو سمجھنے اور ان پر عمل کرنے کی توفیق نصیب ہو۔ اللہ الموفق وهو المستعان۔